


<https://doi.org/10.58352/tis.v49i1.929>



مسلم سیاسی فکر سقوط خلافت عثمانیہ تا حال

MUSLIM POLITICAL THOUGHT SINCE COLLAPSE OF USMANIA UNTIL NOW

Syed Zakir Shah

Assistant Professor, Government National College, Karachi.

Email: sayed.zakirshah.phd@gmail.com

Syed Asim Ali

Assistant Professor, Islamia Arts and Science Government College, Karachi

Email: asimsyed75@gmail.com

Abstract:

This study shows how the miserable political conditions of Muslim ummah were across Muslim world ,after the end of first world war with the collapse of Ottoman Caliphate. This also proves the indispensability of the institution of caliphate for the unity of the Muslim and their prosperity. In the context of political downfall of Ottomans, the western powers destroyed the unity of Muslims by inventing new terminology of Muslim nations. Not only in the Muslim world but even in the Arab world racial, linguistic and parochial prejudice has been inculcated in the minds and hearts of Muslim towards each other. This turmoil situation is evident from the terrible clashes of Arabs with Turks and between East and West Pakistan Bengalis v/s west Pakistanis. However, in this political turmoil Muslim thinkers came forward and tried to regenerate the Muslim ummah and to re establish an Islamic state which could protect muslim from being destroying, most important among them are, Allama Muhammad Iqbal, maulana Abul' kalam Azad, Syed Abu al ala Maulana Modoodi, and Dr.Israr Ahmed.A brief description of their work has been discussed in this article.

مسلم سیاسی فکر سقوط خلافت عثمانیہ تاحال

Key words: Muslim Ummah, Caliphate, Muslim Nations, Ottoman Caliphate, Muslim world.

تجرباتی مطالعہ۔

سقوط خلافت عثمانیہ نے امت مسلمہ کا وجود پارہ پارہ کر دیا۔

مارچ 1924ء میں مصطفیٰ کمال نے انگورہ میں جمہوریہ ترکیہ کے قیام کے اعلان کے ساتھ ہی خلافت عثمانیہ کے خاتمے کا بھی اعلان کیا، اور یوں تحریک خلافت جو کہ زیر قیادت جو ہر برادرز، خلافت عثمانیہ کی بحالی کے لئے ہندستان میں بہت زور و شور کے ساتھ جاری تھی، وہ بھی اختتام پذیر ہوئی۔ یہ ایک بہت بڑا نقصان تھا، جو مسلمانوں کو ہوا۔ اس کے برے اثرات بہت دور رس نکلے، امت مسلمہ کا وجود پارہ پارہ ہو گیا، اور مغربی سیاسی افکار نے مسلمانوں کے اذہان کو پر اگندہ کیا۔ جو ہری تبدیلی یہ آئی کہ مسلمان امت مختلف قومیتوں میں تقسیم ہو گئی۔ یہ وہ دور تھا، کہ مسلمانوں کا ایسا زوال شروع ہوا، کہ جس کی کوئی نظیر اسلامی تاریخ میں نہیں ملتی۔ اس موقع پر علامہ محمد اقبال کا یہ شعر ان کا خلافت عثمانیہ کے سقوط پر ماتم کننا ہے۔

چاک کر دی ترک ناداں نے خلافت کی قبا

سادگی اپنوں کی دیکھ، اوروں کی عیاری بھی دیکھ۔

اور شبلی نعمانی کی نظم شہر پر آشوب میں جس افسوس کا اظہار اس نے کیا، وہ اس واقع پر صادق آتا ہے۔

حکومت پر زوال آیا تو پھر نام و نشان کب تک۔

چراغ کشہء محفل سے اٹھے کا دھواں کب تک۔

قبائے سلطنت کے گر فلک نے کر دیے پرزے

فضائے آسمانی میں اڑیں گی دھجیاں کب تک

مراکش جا چکا، فارس گیا اب دیکھنا یہ ہے

کہ جیتا ہے یہ ٹرکی کا مریض سخت جاں کب تک

یہ سیلاب بلا بلقان سے جو بڑھتا آتا ہے

اُسے روکے گا مظلوموں کی آہوں کا دھواں کب تک

یہ سب ہیں رقصِ بسمل کا تماشا دیکھنے والے
یہ سیر اُن کو دکھائے گا شہید نیم جان کب تک
یہ وہ ہیں نالہ مظلوم کی لے جن کو بھاتی ہے
یہ راگ اُن کو سنائے گا یتیم ناتوان کب تک
کوئی پوچھے کہ اے تہذیب انسانی کے استادو
یہ ظلم آرائیاں تاکے یہ حشر انگیزیاں کب تک
! یہ جوش انگیزی طوفان بیدار دو بلاتا کے
یہ لطف اندوزی ہنگامہ آہ و فغان کب تک
یہ مانا تم کو تلواروں کی تیزی آزمانی ہے
ہماری گردنوں پر ہو گا اس کا امتحان کب تک
! نگارستان خون کی سیر گرم نے نہیں دیکھی
تو ہم دکھلائیں تم کو زخم ہائے خون چکان کب تک
یہ مانا گرمی محفل کے سامان چائیں تم کو
دکھائیں ہم تمہیں ہنگامہ آہ و فغان کب تک
یہ مانا قصہ غم سے تمہارا جی بہلتا ہے
سنائیں تم کو اپنے درد دل کی داستان کب تک
یہ مانا تم کو شکوہ ہے فلک سے خشک سالی کا
ہم اپنے خون سے سینچیں تمہاری کھیتیاں کب تک
! عروسِ بخت کی خاطر تمہیں درکار ہے افشاں
ہمارے زرہ ہائے خاک ہوں گے زرفشاں کب تک

مسلم سیاسی فکر سقوط خلافت عثمانیہ تاحال

کہاں تک لوگے ہم سے انتقام فتح ایوبی
دکھاؤ گے ہمیں جنگ صلیبی کا سماں کب تک
سمجھ کر یہ کہ دُھندلے سے نشان زفنگاں ہم ہیں
مٹاؤ گے ہمارا اس طرح نام و نشان کب تک
زوال دولت عثمان زوال شرع ملت ہے
عزیز و فکر فرزند و عیاں و خانماں کب تک
خدا را تم یہ سمجھے بھی کہ یہ تیاریاں کیا ہیں
نہ سمجھے اب تو پھر سمجھو گے تم یہ چیتاں کب تک
پرستاران خاک و کعبہ دنیا سے اگر اٹھے
تو پھر یہ احترام سجدہ گاہ قدسیاں کب تک
جو گونج اٹھے گا عالم شور ناموش کلیسا سے
تو پھر یہ نغمہ توحید و گل بانگ اذن کب تک
بکھرتے جاتے ہیں شیرازہ اوراق اسلامی
چلیں گی تند باد کفر کی یہ آندھیاں کب تک
کہیں اڑ کر نہ داماں حرم کو بھی یہ چھو آئے
غبار کفر کی یہ بے محابا شوخیاں کب تک
حرم کی سمت بھی صید اگلوں کی جب نگاہیں ہیں
تو پھر سمجھو کہ مرغان حرم کا آشیاں کب تک
جو ہجرت کر کے بھی جائیں تو شبلی اب کہاں جائیں
کہ اب امن و امان و شام و نجد و قیروان کب تک
(دیوان شبلی ۱۲۲-۱۲۵)

اور

پستی کا کوئی حد سے گزرنا دیکھے
اسلام کا گر کرنا ابھرنا دیکھے،
مانے نا کبھی کہ مدہے ہر جزر کے بعد
دریا کا جو ہمارے اترنا دیکھے۔

اور

جو دین بڑی شان سے نکلا تھا وطن سے
پر دلیں میں وہ آج غریب الغریاء ہے۔

ہر مسلم آنکھ اشکبار ہوئی اور اس وقت کے مسلم مفکرین نے اپنے اپنے ماحول و میسر وسائل کے لحاظ سے امت مسلمہ کی راہنمائی کی۔ جن میں سرفہرست، علامہ اقبال، مولانا ابوالکلام آزاد، سید ابوالاعلیٰ مودودی اور ڈاکٹر اسرار احمد ہیں۔

بقول اقبالؒ

وقتِ فرصت ہے کہاں کام ابھی باقی ہے۔
نورِ توحید کا اتمام ابھی باقی ہے۔

عالم اسلام پر اس وقت گویا عذابِ الہی کا نزول ہو رہا تھا کہ پہلی عالمگیر جنگ کے اختتام پر سلطنتِ عثمانیہ کے ٹکرے ٹکرے ہو گئے، اور وہ سمٹ سمٹا کر ایشیاء کو چمک میں محدود ہو گئی، شمالی افریقہ اور عالم عرب چھوٹے چھوٹے ٹکروں میں بٹ کر یورپی اقوام کے براہِ راست زیرِ دست ہو گیا، یا بالواسطہ محکومی قبول کر لی۔ اور مسلمانوں کا حال اس حال کو پہنچا جس کی خبر رسول اللہ ﷺ نے دی تھی، کہ اقوامِ عالم تم پر ایسے جھپٹیں گے کہ جیسے دسترخواں پر دعوتِ طعام کا اہتمام کرنے والا مہمانوں کو بلاتا ہے۔ اس طرح مجموعی طور پر مسلمانوں پر مغربی استعمار کی گرفت مضبوط سے مضبوط تر ہوتی گئی۔ جس کی واضح مثال یہ ہے کہ اللہ تعالیٰ کی غضب یافتہ اور ملعون شدہ قوم کے ہاتھوں عربوں کو 1967ء میں شکستِ فاش ہوئی اور ایک با پھر مسجدِ اقصیٰ کی حرمت پامال ہوئی۔ بیت المقدس بھی مسلمانوں کے ہاتھوں سے گیا اور یہود اس پر قابض ہو گئے۔ گردشِ ایام نے یہ منظر بھی دکھلایا کہ مغربی استعمار نے امت مسلمہ کی وحدتِ ملی کو ٹکرے ٹکرے کر دیا۔ اور اس صدی کے شروع ہی سے نسلی اور علاقائی عصبیتوں کے بیج کاشت کئے گئے، مسلمانوں میں لسانی، علاقائی، اور نسلی تعصب کا فروغ اسی کا برگ و بار ہے۔ مغربی استعمار نے سب سے پہلے عرب قومیت کا احساس عربوں میں اجاگر کیا اور ان کو ترکوں کے خلاف لڑایا۔ اس طرح

مسلم سیاسی فکر سقوط خلافت عثمانیہ تاحال

وہ عالم اسلام کو دو لخت کرنے میں کامیاب ہو گئے۔ اور ملتِ اسلامیہ کے ایک علامتی ادارے کو بھی نیست و نابود کر دیا۔ پھر اس پر بھی اکتفا نہ کی بلکہ عربوں کو بھی چھوٹے چھوٹے ممالک میں تقسیم کر دیا دریاں حالیکہ ان میں نسلی، مذہبی اور لسانی اشتراک بھی موجود ہے۔ نیز مسلمانوں کے درمیان انہی اختلافات کی بدولت اس صدی کے آغاز میں ترکوں کا خون عربوں کے ہاتھوں بہا، اور 1971ء میں بنگالی مسلمانوں نے غیر بنگالی مسلمانوں کے خون سے اپنے آپ کو رنگین کیا۔ ۱۔

بیسویں صدی عیسویں میں مسلم اقوام کی نئی اصطلاح وضع کی گئی۔ جو کہ اصولی طور پر ہی صحیح نہیں۔ کیوں کہ اسلام کے اصولوں کے مطابق تمام روئے ارضی کے مسلمانوں کی حیثیت ایک امت واحدہ کی ہے نہ کہ قوم کی جو کہ ناقابلِ تقسیم اکائی ہے۔ اس صدی کے آغاز تک وحدتِ ملی کا تصور مسلمانوں میں موجود تھا، جو کہ رفتہ رفتہ ختم کر دیا گیا۔ اور اب حال یہ ہے دنیا میں مسلمان اقوام تو موجود ہیں، لیکن امتِ مسلمہ کا کہیں وجود نہیں رہا۔ اگر اس حقیقت پسندانہ نکتہء نظر سے دیکھا جائے تو مسلمانوں کی آزادی اور خود مختاری کا احیائے اسلام سے چنداں تعلق نہیں۔

بقولِ اقبال۔

نشدے کو تعلق نہیں پیمانے سے۔

لیکن یہ بات بھی طے ہے کہ مستقبل کے بارے میں کوئی اپنے طور سے کچھ نہیں کہہ سکتا۔ کیا خبر اللہ عز و جل اپنے دین کی سر بلندی کی سعادت کسی بھی قوم کی تقدیر میں لکھ دے۔ لیکن موجودہ حالت میں اسلام کا مستقبل موجود مسلمان اقوام کے ساتھ ہی نفعی معلوم ہوتا ہے۔ بہر حال مسلمان اقوام کو آزادی کی نعت کا حصول بھی اللہ کے فضل و کرم سے کم نہیں۔ اور بہت ممکن ہے کہ یہ بھی احیائے اسلام کی ایک کڑی ثابت ہو۔ اور مختلف مسلمان ممالک کی بنیاد جن افکار پر رکھی گئی، وہ نسلی اور علاقائی عصبیت تھی۔ ان افکار کا اسلام سے اگرچہ کوئی علاقہ نہیں لیکن آزادی کے حصول کے لئے ان عصبیتوں کا استعمال کیا گیا تھا۔ اس طرح اسلام کے ساتھ مسلمانوں کا تعلق زیادہ مضبوط نہ رہا، کہ یہ کسی اسلامی تحریک کی اساس بنا۔ ترک قوم کا قومی جذبہ اگر وقت ضرورت پر بیدار نہ ہوتا، تو آج ترکی بھی موجود نہ ہوتا اور اسی طرح عالم عرب بھی اپنے عرب نیشنلزم کو بنیاد بنا کر مغربی سامراج کے چنگل سے آزاد ہو سکتا ہے۔ اندریں حالات تحریک پاکستان کی اساس دیگر مسلم ممالک کے برعکس اسلام پر رکھی گئی۔ برصغیر کے مسلمانوں نے انگریز سامراج سے آزادی حاصل کرنے کے لئے ہندی قومیت کو بنیاد نہیں بنایا، اگرچہ اس کی وجہ جواز بھی موجود تھی۔ یہ اللہ عز و جل کا خصوصی فضل و کرم ہی تھا، کہ اسلامیانِ ہند نے تحریک پاکستان کی بنیاد اسلام پر رکھی اور پاکستان حاصل کیا۔ اس لئے پاکستان کی بقا اور استحکام کے لئے اسلام ہی وجہء جواز ہے۔ اس حساب سے مسلمانانِ پاکستان دیگر مسلم ممالک سے نظری اور عملی اعتبار سے ایک قدم آگے ہیں۔ 2۔

مسلمانانِ ہند نے دین اسلام کو تحریک پاکستان کی اساس کیوں بنایا؟ اس کے فطری طور پر اسباب پیدا ہوتے رہے۔ ایک تو ہندوؤں کی تنگ نظری کا مسلمانوں کو خوف تھا اور دوسرے یہ کہ مسلمانانِ ہند میں پہلے سے ہی جذبہ ملی موجود تھا۔ جس کی واضح مثال کا مظہر تحریکِ خلافت کا ہندستان میں برپا ہونا تھا۔ اور سب سے اہم حقیقت یہ کہ اس خطہء ارضی کو علامہ اقبال جیسی عظیم شخصیت ملی۔ جس کی آفاقی شاعری نے ملتِ خوابیدہ کو خوابِ غفلت سے جگایا۔ ان کی شاعری میں انتہائی پرتاثر حدیٰ خوانی تھی۔ جس نے جذبہ ملی کو بیدار کیا۔ ان کی اس ملی شاعری نے احیائے اسلام کی اور نشاۃ ثانیہ میں نشانِ راہ کا کام دیا۔ 3۔

اسلام کی نشاۃ ثانیہ میں علمائے اسلام جن کا تعلق برصغیر پاک و ہند سے ہے، ان کی خدمات اور قربانیوں کا اعتراف کئے بغیر احیائے اسلام کی داستان نامکمل رہتی ہے۔ علمائے اسلام کی تنظیم اور جماعتیں اپنے اپنے انداز سے اسلام اور مسلمانوں کی خدمت میں ہمہ تن مصروف عمل ہیں۔ یہاں کے علمائے کرام کو مسلمانوں کے ہاں ایک امتیازی مقام حاصل ہے۔ مسلمانوں کے معاملات میں ان کو کافی اثر و رسوخ بھی حاصل ہے۔ اور اسلام کی جڑیں بھی اس خطہء ارضی میں خاصی مضبوطی سے جمی ہوئی ہیں۔ کیونکہ یہ ایک تسلسل ہے، ان تجدیدی اور اصلاحی کام کا جو امام الہند شاہ ولی اللہؒ نے کیا۔ وہ ایک جامع شخصیت کے حامل شخص تھے، ان جیسی کوئی جامع شخصیت ان کے بعد پورے عالم اسلام میں دوبارہ پیدا نہیں ہوئی۔ انہوں نے برصغیر میں قرآن پاک کا ترجمہ فارسی زبان میں کیا۔ درس قرآن اور درس حدیث کا اہتمام کیا۔ اس طرح مسلمانوں کی توجہ علم دین کے اصل سرچشموں کی طرف مبذول کرائی اور اسلامی فکر کی تدوین نوکی جس کی وجہ سے دین اور اہل دین کی بنیاد مضبوط کر دی گئی۔ 4

مگر حقیقت یہی ہے کہ علمائے دین کی جدوجہد کا اصل ہدف عہد حاضر میں بھی اسلام کے احیاء اور تجدید دین کی نسبت دین اسلام کے عقائد و اعمال کی حفاظت ہی رہا۔ جو ایک تسلسل ہی تھا، سابقہ مجدد دین کی جملہ مساعی کا۔ اگرچہ بعض معاملات میں عہد حاضر میں اجتہاد کا دروازہ بند ہونے پر اور تقلید جاد کی ایجاد کے بعد جب ہر فرقہ و گروہ کے علماء نے اپنے اپنے نکتہء نظر کے مطابق دین کے نظام عقائد و افکار کی حفاظت کا ہدف بنالیا تو اس سے فرقہ پرستی کو بھی کافی فروغ ملا۔ نیز دور جدید کے لادینی مغربی افکار نے مسلمانوں کے افکار کو بری طرح متاثر کیا۔ اور ایسا بھی نہ ہوا کہ علماء کرام دور حاضر کے افکار و نظریات کا گہرائی کے ساتھ مطالعہ کرتے جیسا کہ امام غزالیؒ اور امام ابن تیمیہؒ و کلاسیکی مسلم مفکرین نے اپنے اپنے عہد میں کیا، اور صحیح معنوں میں مدافعت و حفاظت دین کے تقاضے پورے کئے۔ دور جدید کے لادینی مغربی افکار سے بے خبری نے علمائے کرام کو عملی سیاست سے دور کر دیا۔ انیسویں صدی کے دوسرے نصف میں بریلوی تحریک کی بنیاد رکھی گئی۔ اس تحریک کے عقائد دیوبندی تحریک سے مختلف تھے۔ اس تحریک نے بھی مساجد و مدارس کو اپنا مرکز بنایا۔ دیوبند مکتبہء فکر نے ان پر بڑی تنقید و جرح کی لیکن جمیعت علماء ہند کے برعکس بریلوی علماء مکتبہء فکر نے تحریک پاکستان کی کھل کر حمایت کی۔ ایک بات ضرور ہے کہ برصغیر کے علماء دین نے دین اسلام کے جہاز کو ہر طرح کے طوفان سے بچانے کے لئے مضبوطی سے لنگر انداز کیا کہ کوئی اسے غلط رخ پر ڈال نہ سکا۔ اس حوالے سے دیوبندی مکتبہء فکر کو ایک خاص مقام حاصل ہے، جسے شاہ ولی اللہؒ کی علمی وراثت کے امین ہونے کا شرف ملا اور جو کہ دینی مدرسوں اور عظیم دینی تحریک کا سرچشمہ بھی ہے۔ ایک اہم تحریک تبلیغی جماعت کے نام سے مسلم عوام کی اصلاح اعمال میں سرگرم عمل ہے۔ اس احیائی عمل کا سب سے اہم اور اصل پہلو وہ جماعتیں ہیں جن کی بنیاد تاسیس ہی اقامت دین کی ادائیگی پر رکھی گئی ہے۔ مسلمان ممالک میں مختلف ناموں سے یہ تنظیم حرکت میں ہیں، مصر میں الاخوان المسلمون اور پاک و ہند میں جماعت اسلامی۔ 5

امیر جماعت اسلامی سید ابو الاعلیٰ مودودیؒ نے مغربی تہذیب کے اصول و مبادی کو خود اعتمادی کے ساتھ چیلنج کیا۔ اپنے عام فہم اور سلیس انداز تحریر سے اسلامی تہذیب کے اصول و مبادی کی تشریح کی۔ اسلام کے معاشرتی نظام اور سیاسی نظام پر بہترین کتابیں تصنیف کیں۔ ایسا لگتا ہے کہ علامہ محمد اقبالؒ کے افکار جو انہوں نے اپنی شاعری میں پیش کئے ہیں، مولانا سید ابو الاعلیٰ مودودیؒ نے ان کے افکار کی تفسیر و توضیح اپنی کتب میں لکھ دی ہو۔ 6

اس کے علاوہ مسلمانان ہند کے جداگانہ قومی تشخص کے حوالے سے مولانا سید ابو الاعلیٰ مودودیؒ نے علامہ اقبال کے افکار کی پیروی کی اور متحدہ قومیت کی بھرپور انداز سے مخالفت کی۔ اگرچہ جمیعت علماء ہند ایسی طاقت و رجحان اور اس پر مستزاد یہ کہ مولانا ابوالکلام آزاد بھی انڈین نیشنل کانگریس میں شامل ہو کر متحدہ قومیت کے پرزور حامی ہو

مسلم سیاسی فکر سقوط خلافت عثمانیہ تاحال

گئے تھے اس وقت اکابر علمائے دیوبند کی اکثریت کانگریس کی ہمنوا بن چکی تھی۔ شیخ الہند محمود حسن کے بعد مولانا حسین احمد مدنیؒ ان کے جانشین بنے جو کانگریس کے ساتھ تعاون و اشتراک عمل کرنے میں اتنے آگے بڑھ گئے کہ متحدہ قومیت کے داعی بن گئے۔ ان کا نظریہ تھا کہ قومیں اوطان سے بنتی ہیں نہ کہ ادیان سے۔ ان پر ہندوستان کے علمائے کرام و مسلم مفکرین نے شدید تنقید کی۔ ان میں علامہ اقبالؒ اور مولانا سید ابوالاعلیٰ نمایاں تھے۔ مولانا حسین احمد مدنی کی کتاب متحدہ قومیت کے جواب میں مولانا سید ابوالاعلیٰ مودودی نے مسئلہ قومیت لکھی اور بڑے مؤثر انداز میں ثابت کیا کہ مسلمانوں کی قومیت کی اساس دین اسلام ہے نہ کہ کوئی وطن۔ مولانا مودودی کے قلم نے مؤثر کردار ادا کیا، ان کی کتب "مسئلہ قومیت" اور "مسلمان اور موجودہ سیاسی کشمکش" نے اس وقت قومی تحریک کی آبیاری کی۔ مولانا مودودی کی ان تحریروں نے علامہ اقبال کو بھی متاثر کیا، اس لئے علامہ اقبال کی عقابلی نگاہوں نے مولانا مودودی کا انتخاب کیا، اور ان کو دکن کی سرزمین کو خیر باد کرنے کا کہا اور سرزمین پاکستان کے زرخیز ترین علاقے پنجاب میں بسنے کی فرمائش کی۔ جس کو مولانا سید ابوالاعلیٰ مودودی نے منظور کیا۔ مولانا سید ابوالاعلیٰ مودودی نے مولانا ابوالکلام آزاد کی ترک کی ہوئی دعوت جہاد کی نہ صرف توثیق کی بلکہ مزید تفصیل بیان کی۔ اس نے "الجہاد فی الاسلام" جیسی معرکتہ آراء کتاب تحریر کی، جس میں معذرت خواہانہ انداز کی بھرپور انداز سے نفی کی، اور ایمان کے اہم ترین رکن جہاد فی سبیل اللہ کے بارے میں قرآن و سنت کے دلائل و براہین سے مغرب کے اعتراضات کا موثر جواب لکھا۔ مولانا مودودی کے اس احیائی و انقلابی تحریروں میں حکومت الہیہ کی اصطلاح استعمال کی گئی، جس میں مولانا امین احسن اصلاحی نے خالص قرآنی اصطلاحات "اقامت دین" اور خلافت علیٰ منہاج النبوة کا اضافہ کیا۔ جماعت اسلامی اپنے اصل ابتدائی نام کے ساتھ پاکستان، بنگلادیش اور بھارت میں موجود اور اپنے مقصد کے حصول کے لئے برسرِ پیکار ہے۔ پورے عالم اسلام میں جماعت اسلامی کو ہی پاک و ہند کی اصل اسلامی تحریک کی حیثیت سے پہچانا جاتا ہے۔ نیز غیر مسلم ممالک میں بھی جماعت اسلامی کو ہی ایک قابلِ لحاظ بنیاد پرست جماعت کے طور پر جانا جاتا ہے۔ لیکن افسوس کہ نصف صدی سے زیادہ عرصہ گزرنے کے بعد بھی کامیابی کی منزل نظر نہیں آئی۔ اس کے اسباب میں داخلی اور خارجی عوامل شامل ہیں۔ [7]

علامہ محمد اقبال۔

عہدِ حاضر میں اسلام کی انقلابی فکر کی تجدید میں سب سے اہم کردار علامہ محمد اقبال کا ہے۔ مسلمانوں نے دین اسلام کو محض مذہب سمجھ لیا تھا، اور یہ بات بھول گئے تھے کہ اسلام صرف چند مذہبی رسومات ادا کر لینے کا نام نہیں، بلکہ یہ ایک مکمل نظامِ حیات ہے، ہے جو کہ اپنا غلبہ چاہتا ہے۔ اور مغربی اقوام کی غلامی نے مسلمانوں کو پست ہمت اور کوتاہ نظر بنا دیا تھا۔ تکبیر رت، جیسے انقلابی تصور کو مسلمانوں نے صرف تسبیح و تحمید تک محدود کر دیا تھا۔ علامہ اقبال نے بڑے پر اثر انداز سے دین و مذہب کے اس فرق و تفاوت کو واضح کیا۔

یہاں وسعتِ افلاک میں تکبیر مسلسل

یا خاک کی آغوش میں تسبیحِ مناجات۔

وہ مذہب مردانِ خود آگاہ و خدا مست

یہ مذہب ملا و جمادات و نباتات

تین اعتبار سے علامہ اقبال ہمارے محسن ہیں۔ ایک یہ کہ سرزمین پاکستان جس میں ہم ایک آزاد اور خود مختیار قوم کی حیثیت سے رہ رہے ہیں، اس کا قیام علامہ اقبال کے تصور پاکستان کا بہین منت ہے۔ دوم یہ کہ وہ عالمی ملت اسلامی اور امت مسلمہ کی عظمتِ رفتہ کا سب سے بڑا حدی خواں ہے، سوم یہ کہ دین اسلام کے احیاء اور اس کی نشاۃ ثانیہ کے عظیم داعی کی حیثیت بھی اقبال کو حاصل ہے۔ علامہ اقبالؒ نے اسلام کی انقلابی فکر کی تجدید کی لیکن خود عملی طور پر کسی تحریک کا آغاز نہیں کیا۔ مگر واقعہ یہ ہے کہ شاہ ولی اللہؒ نے جس طرح اپنی مساعی کو صرف قلم و قریطاس تک محدود رکھا، لیکن بعد میں یہی فکر سید احمد شہید اور شاہ اسماعیل شہید کی تحریک جہاد کا سبب بنی۔ اسی طرح بیسویں صدی عیسویں کی ساری احیائی تحریکیں بھی فکر اقبال کی ہی مرہونِ منت ہیں۔ علامہ اقبال نے مغرب کی علمی اور سائنسی ترقی کو قرآن کا ظہور قرار دیا۔ اسی طرح عوام کے سیاسی اور معاشی حقوق کے تصور کو رسول اللہ ﷺ کی تعلیمات سے مستعار اور مانور قرار دیا۔ اسلام کے علم کلام کو افلاطونی سیاسی تصورات کی وادیوں سے نکالا۔ ارسطو کی منطق کے چنگل سے بھی آزادی دلائی۔ اور جدید تجرباتی علوم کی اساس پر اسے استوار کرنے کے ساتھ ساتھ مغربی عمرانی نظریات اور سیاسی تصورات پر زبردست تنقید کی۔ دوسری جانب اسلام کے صحیح انقلابی فکر کی پوری شان کے ساتھ تجدید کی۔ اللہ اور رسول اللہ ﷺ کے دیے گئے دین اسلام اور اس کا نظام عدل اجتماعی کو دورِ جدید کی اعلیٰ ترین فکری سطح پر ہم آہنگ کر کے پیش کیا۔ مغربی افکار، سیکولرزم اور نیشنلزم و وطنی قومیت علامہ اقبال کی تنقید سے بچ نہ سکے۔ علامہ اقبال کے نزدیک دین اور سیاست کی علیحدگی اس دور کا سب سے بڑا فتنہ ہے۔ نیز انسانی حاکمیت کا نظریہ علامہ اقبال کے نزدیک کفر اور شرک ہے۔ چاہے وہ شخصی حاکمیت کا نظریہ ہو یا قومی اور عوامی حاکمیت کا۔ ذیل میں علامہ اقبال کے چند اشعار درج کئے گئے ہیں، جو مزکورہ بالا سطور کی سچائی پر شہادت کا درجہ رکھتے ہیں۔

جلال بادشاہی ہو کہ جمہوری تماشا ہو

جد اہود دین سیاست سے تو رہ جاتی ہے چنگیزی

اور

ہوئی دین و دولت میں جس دم جدائی

ہوس کی امیری، ہوس کی وزیری

علامہ اقبال نے اپنی مشہور نظم ابلیس کی مجلسِ شورہ میں کتنے گہرے اور شاندار پیرائے میں یہ بات بیان کی۔

ہم نے خود شاہی کو پہنایا ہے جمہوری لباس

جب ذرا آدم ہو انود شناس و خود نگر

علامہ محمد اقبالؒ سمجھتے تھے کہ دیارِ مغرب میں احیاءِ العلوم اور اصلاحِ مذہب کی تحریکوں کی بدولت بنی آدم میں ایک طرح کا شعورِ خود نگری، اور خود شناسی پیدا ہوا، وہ اپنی اصل کے لحاظ سے تو صحیح تھا لیکن اس کو ابلیس اور اس کے پیلوں نے عوامی حاکمیت کا لباس پہنا کر شیطانیت کا سب سے بڑا ابلیسی نمائندے کا کردار دیا۔ اسی طرح علامہ محمد اقبالؒ نے

مسلم سیاسی فکر سقوط خلافت عثمانیہ تاحال

وطنی قومیت پر جو نظم رقم کی ہے، وہ وطنی قومیت کی بیخ کنی کے لئے کافی ہے۔ جس کی بدولت ان کو بجا طور پر مغربی تمدن کے سب سے بڑے بت کو توڑنے والا اور قومیت اسلام کے مجدد اعظم قرار پانے کے مستحق ہیں۔

نظارہء دیرینہ زمانے کو دکھا دے

اے مصطفوی خاک میں اس بت کو ملا دے۔

علامہ اقبال نے اپنی اردو نظم میں وطنی قومیت کے سیاسی تصور کو عہد حاضر کے تازہ خداؤں میں سب سے بڑا خدا قرار دیا۔ اور تہذیب جدید کے آزر کے تراشیدہ اصنام میں سے سب سے بڑا صنم قرار دیا۔ وطنیت کو گویا شرک قرار دیا، جو کہ اسلام میں ناقابل معافی گناہ ہے۔ علامہ اقبال نے قومی وطنیت کو بنی نوع انسان کے لئے تباہ کن اور مہلک مرض قرار دیا جس کے وجود سے مخلوق خدا میں رقابت جنم لیتی ہے، اور فرقہ و عدوت پرورش پاتی ہے۔ جس کے نتیجے میں سیاست اخلاقی عالیہ سے خالی ہو جاتی ہے۔ اور تجارت کا مقصود سرمایہ دارانہ نظام کی حفاظت بن جاتا ہے۔ جس کی وجہ سے غریب اقوام کا گھر غارت گری کا شکار ہو جاتا ہے۔ علامہ اقبال نے مغربی سیاسی افکار، سیکولرزم، عوامی حاکمیت اور وطنی قومیت کی پرزور بھی کی اور مغربی تمدن کو انتباہ دیا کہ

دیارِ مغرب کے رہنے والوں خدا کی بستی دکان نہیں ہے

کھرا جسے تم سمجھ رہے ہو، وہ اب زر کم عیار ہو گا

تمہاری تہذیب اپنے خنجر سے آپ ہی خود کشی کرے گی۔

جو شاخِ نازک پہ آشیانہ بنے گا ناپائدار ہو گا۔

علامہ محمد اقبال نے 1936ء میں اہلیس کی مجلس شوریٰ کہی جس میں امت مسلمہ کے نام پیغام، ان کی طرف سے پیامِ آخریں کی حیثیت رکھتا ہے۔ اس میں علامہ اقبال لکھتے ہیں کہ اہلیس اور اس کی ذریعت کو اگر کوئی خطرہ ہے تو وہ اسلام سے ہے، نہ کہ جمہوریت سے۔ اور نہ ہی اشتراکیت سے، کیوں کہ مغرب کی ناہاد جمہوریت تو دراصل ملوکیت کا ایک پردہ ہے، جس کا چہرہ تو بظاہر روشن ہے لیکن باطن اس کا وہی ہے، جو کہ چنگیز خان کا تھا۔ اسی طرح اشتراکیت بھی بنی نوع انسان کی پریشانیوں کو حل نہیں کر سکتی۔

کب ڈرا سکتے ہیں مجھ کو اشتراکی کوچہ گرد

یہ پریشاں روزگار، آشفٹہ مغز، آشفٹہ ہوا!

اور

ہے اگر کوئی خطر مجھ کو تو اس امت سے ہے
جس کی خاکستر میں ہے اب تک شرارِ آرزو

اور

جانتا ہے جس پہ روشن باطنِ ایم ہے
مزدکیتِ فتنہء فردا نہیں 'اسلام ہے۔

ابلیس کو اسلام سے اصل خطرہ تو ہے لیکن مسلمانوں کی موجودہ صورتِ حال سے ابلیس کو پورہ اطمینان بھی حاصل ہے، کہ ان مسلمانوں میں اب وہ دم نہیں کہ ابلیسی نظام کو نقصان پہنچا سکیں۔

جانتا ہوں میں کہ یہ امت حاملِ قرآن نہیں
ہے وہی سرمایہ داری بندہء مومن کا دیں۔

اور

جانتا ہوں میں کہ مشرق کی اندھیری رات میں
بے یذبنا ہے پیراں حرم کی آستین!

مسلمانوں کے ایمان کی حالت کے بارے میں ابلیس کو یہ معلوم ہے، کہ وہ یقین سے بے یقینی میں مبتلا ہو گئے ہیں۔

یہ غنیمت ہے کہ خود مومن ہے محروم یقین

لیکن بات یہ ہے کہ تاریخ کا دہرائے جانے کا بہاؤ پھر تلاشِ مصطفیٰ کی جانب رواں ہے، لہذا ابلیس کے لئے یہ بات باعثِ تشویش ہے کہ

عصر حاضر کے تقاضاؤں سے ہے لیکن یہ خوف

ہو نہ جائے اشکارا شرعِ پیغمبر کہیں!

مسلم سیاسی فکر سقوط خلافت عثمانیہ تاحال

اور پھر علامہ اقبال اس نظم کے آخری اشعار میں اسلام کی، نظام مصطفیٰ ﷺ کی حقیقت بیان کرتے ہیں۔ کہ ابلیس کو کتنا خوف آتا ہے کہ کہیں دین اسلام اپنی اصل شان کے ساتھ دنیا میں جلوہ گر نہ ہو جائے۔

الحذر آئین پیغمبر سے سوبار الحذر

حافظ ناموس زن مرد آزما مرد آفریں

اس شعر میں علامہ اقبال کے نزدیک اسلام کے معاشرتی نظام کی دو بنیادیں ہیں۔ ایک یہ کہ اس میں عورتوں کی عصمت و عفت اور عزت و ناموس کی حفاظت کو اولین ہدف حاصل ہے۔ دوسرے یہ کہ اس میں معاشی ذمہ داری کا بوجھ مرد پر دالا گیا ہے، عورت پر معاشی ذمہ داری نہیں لگائی گئی۔

۔ موت کا پیغام ہر نوع غلامی کے لئے

نے کوئی فغفور و خاقان 'نے گدائے رہ نشیں۔

مندرج بالا شعر میں علامہ اقبال نے اسلام کے سیاسی نظام کے بارے میں کہا ہے کہ اس میں بندہ و آقا کی کوئی تمیز نہیں۔ سب قانون کے سامنے ایک ہی حیثیت کے حامل ہیں۔

۔ سروری زیبا فقط اس ذاتِ بے ہمتا کو ہے

حکمران ہے اک وہی باقی بتانِ آذری۔

مندرج بالا اور مندرج ذیل شعر میں علامہ اقبال کے مطابق اسلام روئے ارضی پر اللہ کی حاکمیت اور مسلمانوں کی خلافت کے نظام کے خواہش مند تھے۔

۔ تا خلافت کی بنادینا میں ہو پھر استوار

لا کہیں سے ڈھونڈ کر اسلاف کا قلب و جگر۔ ۸

مولانا ابوالکلام آزاد۔

برصغیر پاک و ہند میں احیائے دین کی دعوت لے کر اٹھنے والے پہلے مکمل مولانا ابوالکلام آزاد مرحوم تھے۔ جس نے اس صدی کے اوائل میں "الہلال" اور "البلاغ" کے رسائل جاری کئے۔ جس میں حکومتِ الہیہ کے قیام کی پرزور دعوت دی گئی۔ مولانا ابوالکلام مرحوم کا طرزِ تحریر بھی نرالا تھا۔ ان کے مخصوص طرزِ تحریر اور خطابت نے ان کی شہرت کو برصغیر کے طول و عرض میں پھیلا دیا تھا۔ ان کی دعوت نے بے شمار مسلمانوں کے دلوں کو مسخر کیا۔ انہوں نے اپنی کتاب قرآن کا قانون عروج و زوال میں امت

مسلمہ کے عروج و زوال کی داستان رقم کی۔۔ لیکن کچھ اسباب کی بنا پر اس نے اس عظیم کام کو خیر باد کہہ دیا۔ اور انڈین نیشنل کانگریس میں شمولیت کر لی۔ شیخ محمد اکرام اپنی کتاب موج کوثر صفحات نمبر 272-274 میں کہتے ہیں کہ نومبر 1914ء میں الہلال کی بندش کے بعد اس کی جگہ البلاغ نے لے لی۔ لیکن یہ بھی مارچ، 1916ء میں بند ہو گیا۔ اس سال مولانا کو رانچی میں اسیر بنا دیا گیا۔ 1920ء میں مولانا ابوالکلام کو رہائی ملی۔ یہ دور مسلمانوں کے لئے بہت ہی اہم تھا۔ اس وقت تحریک خلافت اپنے عروج کو پہنچ چکی تھی۔ مولانا ابوالکلام آزاد اسلامی اتحاد کے پر جوش داعی تھے اور خلافت عثمانیہ کے متحرک معاون تھے۔ انہوں نے بھی جوہر برادرز کے ساتھ تحریک خلافت میں برابر کا حصہ لیا، انہوں نے مسلمانان ہند کے لئے افغانستان ہجرت کرنے کا فتویٰ صادر کیا۔ جس پر مسلمانوں نے عمل کیا۔ لیکن 1924ء میں ترکوں نے خود خلافت سے دستبرداری کا اعلان کر دیا۔ اس کے نتیجے میں مسلمانان ہند کے ان راہنماؤں کو اپنی سیاسی پالیسی پر نظر ثانی کرنی پڑی، جنہوں نے جنگ طرابلس کے وقت سے اپنی سیاسی پالیسی کی اساس خلافت عثمانیہ کی بقا اور ترکی کی شدید محبت پر قائم کی تھی۔ تنسیخ خلافت ان کے لئے ایک صدمہ سے کسی طور کم نہ تھی۔ اب تحریک خلافت کے راہنماؤں نے اندرون ہند سیاسی دلچسپی لینا شروع کر دی۔ 1928ء میں نہرو رپورٹ شائع کی گئی۔ جس میں ملک کے مستقبل کے آئین کے بارے میں انڈین نیشنل کانگریس نے اپنا نقطہ نظر بتایا تھا۔ اس کی اشاعت نے مسلم قومی راہنماؤں کو دو طبقات میں تقسیم کر دیا۔ مولانا محمد علی جوہر، مولانا شوکت علی جوہر، مولانا ظفر علی خان، مسلم لیگ میں شامل ہو گئے۔ لیکن مولانا ابوالکلام آزاد انڈین نیشنل کانگریس میں شامل ہو گئے۔ اس کے بعد ان کی سیاسی زندگی کانگریس کی تاریخ کا ایک باب بن گئی۔ تحریک پاکستان کے دور میں وہ کانگریس کے صدر کے عہدے پر تھے، جس کی وجہ سے ان کی شخصیت اور طریقہ کار مسلمانوں میں معرض بحث بنتے رہے۔ ان کو تقسیم ہند سے کچھ قبل کانگریس کی طرف سے وزیر تعلیم مقرر کیا گیا، وہ اپنی وفات 1958ء تک اس عہدہ پر رہے۔ 9

سید ابوالاعلیٰ مودودیؒ

سید ابوالاعلیٰ مودودی کے افکار گزشتہ اوراق میں اجمالی طور پر بیان کئے جا چکے ہیں۔

اس طرح مولانا ابوالکلام آزاد کی دعوت کی بازگشت پاک و ہند کی فضا میں گونجتی رہی۔ اگرچہ وہ خود تو میدان چھوڑ چکے تھے۔ لگ بھگ دس سال بعد مولانا سید ابوالاعلیٰ مودودیؒ نے مولانا ابوالکلام آزاد کو ان کی زندگی میں ہی مرحوم کا لقب دے کر ان کے ترک کردہ کام کو اختیار کیا۔ 1941ء میں جماعت اسلامی کے نام ایک جماعت قائم کی۔ بقول ڈاکٹر اسرار احمد افسوس کہ جماعت اسلامی اس بلند و بالا مقصد پر زیادہ دیر قائم نہیں رہی۔ اور سیاست کے سنگلاہ میدان میں بھنسن کر اپنا موقف پست سے پست تر کرتی گئی۔ 1956-57ء میں جماعت کے اندر اس احساس نے زور پکڑا جس نے ایک بحران کی حیثیت اختیار کر لی۔ جس کے نتیجے میں ایک کثیر تعداد میں اکابرین جماعت نے جماعت سے خود کو الگ کر لیا۔ جن میں کچھ بقول ڈاکٹر اسرار اصغر بھی تھے۔ ان اصغر میں ڈاکٹر اسرار احمد بھی شامل تھے۔ 10

احیائے اسلام کے لئے ڈاکٹر اسرار احمد کی اجتماعی جدوجہد کا آغاز۔

اقامت دین کہیں یا حکومت البیہ کا قیام، مولانا ابوالکلام آزاد نے اس مقصد کے حصول کے لئے 'حزب اللہ' کے نام سے ایک اسلامی جماعت کی تشکیل کی پر زور دعوت دی۔ مولانا سید ابوالاعلیٰ مودودی نے بھی اسی مقصد کو حاصل کرنے کے لئے جماعت اسلامی کی بنیاد رکھی۔ لیکن مولانا ابوالکلام آزاد نے اس عظیم کام کو خیر باد کہہ کر انڈین

مسلم سیاسی فکر سقوط خلافت عثمانیہ تاحال

نیشنل کانگریس میں شامل ہو گئے۔ مولانا ابوالکلام آزاد کی شخصیت یقینی طور پر 'عبقری' تھی۔ اور عبقری انسان زیادہ عملی کردار کے حامل نہیں ہوتے۔ دوسری اہم بات یہ بھی تھی کہ بقول خود ان کے "ہم بیک وقت گلیم زدہ اور ردائے رندی اوڑھنے کے جرم میں مرتکب ہیں"۔ چنانچہ مولانا آزاد کا احیائے اسلام کا ترک کیا ہوا کام مولانا سید ابوالاعلیٰ نے شروع کیا۔ لیکن بقول ڈاکٹر اسرار احمد جماعت اسلامی اپنے بلند وبالا موقف پر زیادہ دیر قائم نہ رہ سکی، اور انقلابی جدوجہد کو سیاسی و انتخابی راہ پر ڈال دیا۔ ڈاکٹر اسرار احمد نے اپنے پیشروں کی طرح اقامتِ دین کے حصول کے لئے انقلابی جدوجہد کے لئے تنظیم اسلامی قائم کی۔ اور بطور کنوینز کے کام کرتے رہے۔ اگست 1977ء میں تنظیم اسلامی کے تیسرے سالانہ اجتماع میں ڈاکٹر اسرار احمد نے تنظیم اسلامی کی امارت سنبھال لی۔ اور اس کی اساس دستوری نظام جماعت کے برعکس بیعتِ سمع و طاعت پر قائم کی۔

تنظیم اسلامی کی فکر اور اس کے طریقہ کار کی خصوصیت۔

ڈاکٹر اسرار احمد کا دینی فرائض کے بارے میں تصور یہ ہے کہ ہر مسلمان اپنی انفرادی زندگی میں اللہ تعالیٰ کی بندگی اختیار کرے۔ دوسروں کو بھی اللہ تعالیٰ کی بندگی اختیار کرنے کی دعوت دیتا رہے، اور یہ کہ اللہ تعالیٰ کے نازل کردہ دین کو نافذ کرنے کی جدوجہد کرتا رہے۔ یہاں تک کہ اللہ عزوجل کا دین قائم ہو جائے۔ غلبہء دین حق کے لئے مندرج ذیل اصطلاحات قرآن میں مذکور ہیں۔

تکبیر رب۔

تکبیر رب سے مراد ہے کہ اللہ تعالیٰ کی بڑائی کو تسلیم کرنا۔ اور تشریعی احکام میں اس کے حکم کی تفہیم کرنا۔ یہ اصطلاح سورۃ المدثر میں وارد ہوئی ہے۔

سُـرُورِی زبِیافظ اس ذاتِ بے ہمتا کو ہے۔

حکمران ہے اک وہی باقی بتاں آزری۔

تکبیر رب کا تقاضا یہ ہے کہ وہ نظام قائم کیا جائے کہ جس میں اللہ تعالیٰ کی حاکمیتِ اعلیٰ کو تسلیم کیا جائے۔

اقامتِ دین۔

اقامتِ دین کی اصطلاح سورۃ الشوریٰ، آیت نمبر 13 میں آئی ہے۔ دین کو قائم کرو اور اس بارے میں تفرقے میں نہ پڑو۔ دین اگر پہلے سے قائم ہے، تو مسلمانوں کا فرض ہے کہ اسے قائم رکھیں، اور اگر یہ صورت حال نہ ہو تو پھر دین کو قائم کرنا اس کے ماننے والوں کی ذمہ داری ہے۔

کیون الدین کلمہ للہ۔

یہ اصطلاح قرآن پاک کی کئی سورتوں، سورۃ البقرہ اور سورۃ الانفال میں آئی ہے۔ کہ ساری زندگی کے معاملات دین اسلام کے مطابق ڈھل جائیں۔ یہ نہ ہو کہ بعض احکامات پر عمل ہو اور بعض پر نہ ہو۔ اور یہ بھی نہ ہو کہ دین اسلام کو اجزاء میں تقسیم کر دیا جائے، مساجد میں نمازیں بھی ادا کی جا رہی ہوں، زکوٰۃ بھی بادل نہ خواستہ دے رہے ہوں لیکن

ملک میں قائم نظام حکومت میں دین کا کوئی عمل دخل نہ ہو۔ مالی معاملات احکام دین کے دائرے سے باہر ہوں۔ ستر و حجاب کے احکامات پاؤں تلے روندیں جائیں۔ اور مرد و زن کی مساوات اور شانہ بشانہ کے موقع فراہم کرنا ہمارا مقصد بن جائے، عورت کے تقدس کو سر بازار نیلام کیا جائے، اور اسے اشتہار و تشہیر کا ذریعہ بنالیا جائے۔ تیسری قرآنی اصطلاح سے یہ بات سامنے آتی ہے کہ دین کل کا کل اللہ عز و جل کے لئے ہو۔ عبادت وہی عبادت ہوگی جو پوری زندگی کو اپنی لپیٹ میں لے لے۔

غلبہ دین حق۔

یہ اس سلسلے کی چہارم اصطلاح ہے۔ جو کہ سورہ الصدف میں وارد ہوئی ہے۔ "وہی ہے اللہ کی ذات جس نے اپنے رسول کو الہدیٰ اور دین حق دے کر بھیجا تا کہ وہ غالب کر دے اس کو تمام جنس دین پر۔"

اس آیت کے الفاظ سورہ الفتح اور سورہ التوبہ میں بھی وارد ہوئے ہیں۔ 11۔

مندرجہ بالا دینی فرائض کا تفصیل سے بیان کرنے کے بعد ڈاکٹر اسرار احمد دینی فرائض کو ادا کرنے کے لئے تین لوازم کو بطور تقاضا پیش کرتے ہیں۔

پہلا لازمہ جہاد۔

پہلا لازمہ جہاد مع النفس سے شروع ہو کر قتال فی سبیل اللہ کی چوٹی تک پہنچ جاتا ہے۔ اللہ تعالیٰ کے دین کو بالفعل غالب کرنے کے لئے اس مرحلے میں باطل کے علم برداروں کے ساتھ مسلح تصادم اور کشاکش ہوتا ہے۔ ہر باطل نظام کے رکھوالے اس نظام کے مراعات یافتہ ہوتے ہیں۔ یہی لوگ زمام حکومت کو قابو کئے ہوئے ہوتے ہیں۔ وہ اس بات کو کبھی بھی گوارہ نہیں کرتے کہ اس رائج الوقت نظام کو اسلامی نظام سے بدل دیا جائے۔ یہی بات وجہ تصادم بنتی ہے۔ تو جان لیجئے کہ قتال فی سبیل اللہ ہی جہاد کی چوٹی ہے۔ اور یہی اللہ عز و جل کی محبوبیت کا مقام بھی ہے۔ جیسا کہ سورہ الصف میں وارد ہوا ہے کہ بے شک اللہ تعالیٰ کو تو وہ بندے محبوب ہیں جو اس کی راہ میں جنگ کرتے ہیں اس طرح صفیں باندھ کر گویا کہ وہ سیسہ پلائی ہوئی دیوار ہیں۔ حدیث نبوی ﷺ میں بھی جہاد و قتال سے کئی کترانے پر وعید سنائی گئی ہے۔ بحوالہ مسلم حضرت ابو ہریرہ رضی اللہ تعالیٰ عنہ سے مروی ہے۔ جو شخص اس حال میں مرا کہ نہ اس نے اللہ کی راہ میں جنگ کی اور نہ ہی اس کے دل میں اس کی تمنا پیدا ہوئی تو وہ ایک قسم کے نفاق پر مرا۔

دوسرا لازمہ التزام جماعت۔

ڈاکٹر اسرار احمد کہتے ہیں کہ دینی فرائض کی ادائیگی کے حوالے سے دوسرا تقاضا ایک اسلامی جماعت کا قیام اور اس کے ساتھ گہری وابستگی ہے۔ کیونکہ اقامت دین کا کام انفرادی سطح پر نہیں کیا جاسکتا ہے۔ حدیث میں آتا ہے کہ نبی اکرم ﷺ نے التزام جماعت کا حکم دیا ہے۔

بحوالہ مسند احمد حارث الاشعری رضی اللہ تعالیٰ عنہ سے مروی ہے کہ رسول اللہ ﷺ نے فرمایا کہ اے مسلمانوں میں تمہیں پانچ باتوں کا حکم دیتا ہوں اور اللہ تعالیٰ نے مجھے ان باتوں کا حکم دیا ہے۔ التزام جماعت کا، سننے اور ماننے کا، ہجرت کا، اور جہاد فی سبیل اللہ کا۔

ڈاکٹر اسرار احمد کہتے ہیں کہ دینی فرائض کے لوازم میں سے تیسرا تقاضا یہ ہے کہ اس جماعت کا نظام بیعت پر قائم کیا جائے۔ اس نظام بیعت کی اصل قرآن و سنت میں موجود ہے۔ اور سلف صالحین کے ہاں بھی بیعت ارشاد اور بیعت جہاد کے حوالے بھی تاریخ میں موجود ہیں۔ ماضی قریب میں برصغیر پاک و ہند میں جو تحریک سید احمد بریلوی شہیدؒ نے برپا کی تھی۔ جس کو تحریک، شہیدین بھی کہا جاتا ہے۔ اس تحریک کی بنیاد بیعت جہاد پر ہوئی تھی، اس تحریک کے مقاصد میں یہ بات شامل تھی کہ برصغیر پاک و ہند میں خالصتاً اللہ تعالیٰ کے دین کی سربلندی کے لئے جہاد و قتال کیا گیا۔ اور کتنے ہی مسلمان اس جہاد میں کام آئے۔ اور جام شہادت نوش کیا اور رب العزت کی بارگاہ میں سرخرو ہوئے ہوئے۔ 12۔

اسلام کے مذکورہ بالا احیائی و تجدیدی فکر و عمل سے انحراف اور تجدید کی راہیں۔

کلاسیکی اسلامی سیاسی فکر و فلسفہ کے تناظر میں اب تک کی جو بحث ہے، اس کا مرکزی خیال احیاء اسلام و اقامت دین رہا ہے۔ یہاں یہ مناسب معلوم ہوتا ہے کہ کچھ تذکرہ ایسے افکار کا بھی ہو جائے جو سرے سے ہی اقامت دین اور اس سلسلے میں جہاد و قتال کے قائل ہی نہیں۔ ان افکار کا سلسلہء نسب اسلامی تاریخ میں دوسری صدی ہجری میں اٹھنے والے خوارج اور معتزلہ جیسے فرقوں سے جاملتا ہے۔ خوارج نے سنت رسول اللہ کی آئینی حیثیت سے انکار کر دیا تھا۔ انہوں نے یہ اس لئے کیا کہ وہ مسلم معاشرے میں انارکی پھیلانے کے خواہش مند تھے۔، لیکن ان کی راہ میں سنت رسول اللہ حائل تھی، جس نے اس معاشرے کو ایک نظم پر قائم رکھا ہوا تھا۔ معتزلہ نے احادیث کا انکار اس لئے کیا کہ عجمی اور یونانی فلسفہ سے پہلا واسطہ پیش آتے ہی اسلامی عقائد کے بارے میں شک میں پڑ گئے۔ جو شکوک و شبہات ان کے دلوں میں وسوسے ڈال رہے تھے، انہیں پوری طرح سمجھنے سے پہلے وہ اس کا حل نکالنے میں لگ گئے۔ وہ خود ان فلسفوں میں نہ تو بصیرت حاصل کر سکے اور نہ ہی تنقیدی جائزہ لے کر ان کی صحت و قوت کو جانچ سکے۔ انہوں نے ان یونانی فلسفے کو بے چوں و چرا قبول کیا اور عقل کا تقاضا قرار دیا پھر اسلام کے عقائد اور اصولوں کی ایسی تعبیر کرنے کی کوشش کی جس سے اسلامی عقائد یونانی فلسفوں کے مطابق ڈھل جائیں اور اسلام بھی سلامت رہے۔ اس راستے میں بھی حدیث و سنت رکاوٹ بنی۔ اس لئے انہوں نے بھی خوارج کی طرح حدیث کو مشکوک بنانے کی سرٹور کوشش کی۔ اور سنت کو حجت ماننے سے انکار کر دیا۔ ان دونوں فتنوں کا طریقہء واردات ایک جیسا تھا۔ وہ چاہتے تھے کہ اسلام کی ایسے ترجمانی کی جائے کہ قرآن کو رسول اللہ ﷺ کی قوی اور عملی تشریح و توضیح، اور اس نظام فکر و عمل سے جو رسول اللہ ﷺ نے اپنی راہنمائی میں قائم کیا، سے الگ کر دیا جائے اور اس کو محض ایک کتاب کی حیثیت سے لے لیا جائے۔ اور اس طرح اسلام کی من مانی تاویلات کر کے ایک دوسرا نظام بنا دیا جائے اور اس پر اسلام کا لیل بھی لگا رہے۔ 13۔

چنانچہ انہوں نے جو طریقہ اختیار کیا، اس کے دو حربے تھے۔ ایک یہ کہ احادیث کے بارے میں شکوک و شبہات پیدا کئے جائیں کہ وہ فی الواقعہ رسول اللہ ﷺ کی ہیں بھی یا نہیں۔ دوسرے یہ کہ سوال اٹھایا جائے کہ رسول اللہ ﷺ کا کوئی قول یا عمل ہو بھی تو ہم اس کی اطاعت کے پابند نہیں۔ یہ افکار تھوڑی مدت چل کر اپنی موت آپ مر گئے۔ اور تیسری صدی کے بعد کئی صدیوں تک اسلامی دنیا میں نہ اس کا نام باقی رہا اور نہ نشان۔ اس فتنہ کی دوسری پیدائش کی وجہ بھی وہی تھی، جو دوسری صدی ہجری میں پہلی مرتبہ اس کی پیدائش کا سبب بنی۔ یہ کہ بیرونی فلسفوں اور غیر اسلامی تہذیبوں سے ٹکراؤ پر ذہنی شکست خوردگی میں مبتلا ہو جانا، اور ناقدانہ نظر کے بغیر ان فلسفوں کو عقل کا تقاضا سمجھ کر قبول کر لینا اور اسلام کو اس فلسفے کے مطابق ڈھالنا۔ تاہم دوسری صدی کی بہ نسبت تیرہویں صدی ہجری کے حالات بہت مختلف تھے۔ دوسری صدی ہجری میں

مسلمان فاتح تھے۔ ان کو سیاسی غلبہ حاصل تھا۔ اور جن قوموں کے فلسفہ سے ان کے افکار کا نکر اوہو اوہ مفتوح قوموں کے فلسفے تھے۔ اس کی وجہ سے ان مفتوح قوموں کے فلسفوں کا اسلامی افکار پر حملہ ہلکا ثابت ہوا۔ اور بہت جلد رد کر دیا گیا۔ لیکن تیرہویں صدی ہجری میں معاملہ اس کے برعکس تھا۔ غیر اسلامی افکار کا حملہ اس وقت ہوا۔ جبکہ مسلمان زندگی کے ہر میدان میں شکست کھا چکے تھے۔ ان کے اقتدار کی اینٹ سے اینٹ بجائی جا چکی تھی۔ ان کی سلطنت پر ان کے دشمن قابض ہو چکے تھے۔ ان کی معاشی حیثیت تباہ و برباد کر دی گئی تھی۔ ان کا نظام تعلیم درہم برہم ہو چکا تھا۔ اور وقت ایسا ہو گیا تھا کہ فاتح قوم نے ان پر اپنا قانون، اپنی تہذیب، اپنی زبان اور اپنے معاشی و سیاسی اداروں کو نافذ کر دیا تھا۔ ان حالات میں جب مسلمانوں کو فاتح اقوام کے افکار و فلسفے سے واسطہ پیش آیا تو قدیم زمانے کے معتزلہ کی بہ نسبت ہزار درجہ سخت مرعوب ذہن رکھنے والے معتزلہ مسلمانوں کے اندر پیدا ہونے لگے۔ انہوں نے یہ سمجھ لیا کہ یورپ سے جو نظریات، افکار و تخیلات، اصول تہذیب و تمدن، اور قوانین آرہے ہیں، وہ نہ صرف معقول ہیں بلکہ ان کو اسلام کے اصولوں پر رکھنا بھی تاریک خیالی قرار دیا۔ اور طے یہ کیا کہ وقت کے ساتھ چلا جائے اور اسلام کو کسی نہ کسی طرح ان افکار کے مطابق ڈھال لیا جائے۔ اس مقصد کو حاصل کرنے کے لئے انہوں نے اسلام کی مرمت کرنی چاہئے، تو انہیں بھی اس راستے میں بڑی رکاوٹ رسول اللہ ﷺ کی سنت محسوس ہوئی۔ جس نے اسلام کے نظام حیات کو عملی صورت میں قائم کیا ہوا ہے۔ اسی سنت رسول اللہ ﷺ نے قرآن پاک کی شرح کر کے قرآن پاک کی ہدایات کا مقصد متعین کر کے مسلمانوں کے تہذیبی تصورات کی تشکیل کی ہے۔ اسی پر اسلام کے عملی ادارے، ہر شعبہ زندگی میں تعمیر شدہ ہیں۔ تو انہوں نے سوچا کہ اسلام کی کوئی مرمت بغیر اس کے نہیں ہو سکتی کہ جملہ کتب احادیث نبوی ﷺ سے ہی جان چھڑائی جائے۔ اس کے بعد صرف قرآن کے الفاظ رہ جاتے ہیں جس کے ساتھ نہ کوئی عملی مثال ہوگی اور نہ ہی کوئی مستند تعبیر ہوگی اور نہ ہی کوئی نظریں ہوں گی۔ اب قرآن پاک کو من پسند تاویلات کا آسانی کے ساتھ تختہ مشق بنایا جاسکے گا۔ اور یوں قرآن پاک موم کا ہم صفت ہو جائے گا، کہ جدھر چاہو ادھر موڑو۔ جسے ہر چلتے ہوئے فلسفے کے مطابق ہر روز ایک نئی شکل دی جاسکے گی۔ 14۔

اس مقصد کو حاصل کرنے کے لئے جدید دور کے معتزلہ نے اپنے پیشروں کی طرح وہی حربے استعمال کئے جس سے مسلمانوں کے دلوں میں کتب احادیث کے بارے میں شکوک پیدا کیا جاسکیں۔ لیکن حالات کے فرق و تفاوت نے ان حربوں کی تفصیلی صورت میں بڑا فرق پیدا کر دیا۔ قدیم زمانے کے معتزلہ، ذی علم لوگ تھے۔ عربی زبان و ادب میں گہری سمجھ بوجھ رکھتے تھے۔ قرآن و حدیث اور فقہ کا ادراک ان کو حاصل تھا۔ اور یہ کہ ان کا واسطہ بھی ان مسلمانوں سے پیش آیا جن کی علمی زبان عربی تھی۔ اس مسلم معاشرے میں عام مسلمانوں کا تعلیمی معیار بہت بلند تھا۔ جہاں دینی علوم کے ماہرین کی بہت بڑی تعداد ہر طرف پھیلی ہوئی تھی۔ اور ایسے معاشرے میں کوئی کچی پکی بات لا کر پیش کر دینے سے خود اس شخص کی ہوا اڑ جاتی ہو جانے کا خطرہ رہتا تھا جو ایسی بات لے کر آئے۔ اس سبب قدیم زمانے کے معتزلہ انتہائی سنجیدہ کربات کرتے تھے۔ اس کے باکل ہی برعکس جدید دور کے معتزلہ ہیں کہ جن کا اپنا علمی پایا بھی سرسید احمد خان کے زمانے سے لے کر آج تک درجہ بہ درجہ ایک دوسرے سے کم تر ہی ہوتا چلا گیا ہے۔ اور ان کو سابقہ بھی ایسے معاشرے سے پیش آیا کہ جو عربی زبان سے نابلد ہے۔ جس میں عربی زبان اور دینی علوم کے جاننے والے کا نام تعلیم یافتہ نہیں بلکہ تعلیم یافتہ اس شخص کو کہتے ہیں جو دنیا میں چاہے سب کچھ جانتا ہو، مگر قرآن پر بہت مہربان ہو تو کبھی کبھار اس کو انگریزی ترجموں کی مدد سے پڑھ لے۔ اور حدیث اور فقہ کے متعلق حد سے حد سنی سنائی باتوں پر اکتفا کر لے۔ اور اسلامی روایات پر بھی ایک اجنبی نگاہ ڈال کر یہ سمجھتا ہو کہ یہ کچھ بوسیدہ چیزوں کا مجموعہ ہے جسے چھوڑ کر زمانے آگے جا چکا ہے۔ اس مبلغ علم کے بل بوتے پر وہ اس زعم میں مبتلا ہو کہ اسلام کے بارے میں آخری اور فیصلہ کن رائے قائم کرنے کی وہ پوری اہلیت رکھتا ہے۔ ایسے حالات میں پرانے معتزلہ کی بہ نسبت نئے اعتزال جیسا کچھ گھٹیا ہو سکتا ہے ظاہر ہے کم علمی کی جسارت زیادہ ہے۔ 15۔

مسلم سیاسی فکر سقوط خلافت عثمانیہ تاحال

تحریک انکارِ حدیث پہلی بار عراق میں اٹھی۔ اس کے بانی واصل بن عطاء غزال تھا۔ اب اس کا دوسرا جنم ہندوستان میں ہوا۔ یہاں اس کے بانی سرسید احمد خان اور مولوی چراغ علی تھے۔ ان کے بعد مولوی عبداللہ چکڑالوی اس کے علم بردار بنے۔ اس کے بعد مولوی احمد الدین امرتسری نے اس علم کو اٹھایا، پھر اسلم جیراج پوری اسے لے کر آگے بڑھے، اور اس کے بعد غلام احمد پرویز کے حصے میں اس کی چودھراہٹ آئی، جس نے، اس فکر کو اور ترقی دی۔ 16۔

حواشی و حوالہ جات

- 1۔ احمد، اسرار، ڈاکٹر اور تنظیم اسلامی ایک تعارف، ص 55-57۔ ناشر شعبہ مطبوعات، انجمن خدام القرآن، سندھ کراچی، قرآن اکیڈمی یاسین آباد، شارع قرآن اکیڈمی، بلاک 9۔ فیڈل۔ بی۔ ایریا، کراچی۔ طبع سوم 4 رجب۔ 1433 ہجری مطابق 26 مئی 2012ء
- 2۔ ایضاً، صفحہ نمبر 60-62۔
- 3۔ ایضاً، صفحہ نمبر 63۔
- 4۔ ایضاً، صفحہ نمبر 64۔
- 5۔ ایضاً، صفحہ نمبر 65۔
- 6۔ احمد، اسرار، ڈاکٹر بر عظیم پاکستان و ہند میں اسلام کے انقلابی فکر کی تجدید و تعمیل اور اس سے انحراف کی راہیں، ص 41۔ شائع کردہ مکتبہ خدام القرآن لاہور 1994ء۔
- 7۔ ایضاً، صفحہ نمبر 45-46۔
- 8۔ احمد، اسرار، ڈاکٹر بر عظیم پاکستان و ہند میں اسلام کے انقلابی فکر کی تجدید و تعمیل اور اس سے انحراف کی راہیں باب اول صفحہ نمبر 4-21۔ ناشر مکتبہ خدام القرآن لاہور 36 کے ماڈل ٹاون لاہور 1994ء۔
- 9۔ سلسلہ اشاعت تنظیم اسلامی نمبر 2۔ احمد، اسرار، ڈاکٹر
- تنظیم اسلامی کاتاریخی پس منظر، صفحہ نمبر 21۔ ناشر تنظیم اسلامی مرکزی دفتر 67۔ اے، علامہ اقبال روڈ گڑھی شاہو لاہور۔ 1991۔
- ڈاکٹر اسرار احمد اور تنظیم اسلامی ایک تعارف، ص 58-65۔ ناشر شعبہ مطبوعات، انجمن خدام القرآن، سندھ کراچی، قرآن اکیڈمی یاسین آباد، شارع قرآن اکیڈمی، بلاک 9۔ فیڈل۔ بی۔ ایریا، کراچی

- احمد، خورشید، پروفیسر مسلمانوں کے سیاسی افکار، صفحہ نمبر 220-221، ادارہ ثقافت اسلامیہ 2 کلب روڈ لاہور، مطبع مکتبہ جدید پریس لاہور، 1990
- احمد، اسرار، ڈاکٹر علامہ اقبال اور ہم، صفحہ نمبر 8، ناشر ناظم مکتبہ مرکزی انجمن خدام القرآن لاہور، طبع ششم، 1997۔
- اکرم، محمد، شیخ موج کوثر، صفحہ نمبر 172-174، ناشر ڈاکٹر رشید احمد جالندھری ناظم ادارہ ثقافت اسلامیہ، مکتبہ جدید پریس، لاہور، 2000ء
- 10۔ ڈاکٹر اسرار احمد اور تنظیم اسلامی ایک تعارف، ص نمبر 65-70، ناشر شعبہ مطبوعات، انجمن خدام القرآن، سندھ کراچی، قرآن اکیڈمی یاسین آباد، شارع قرآن اکیڈمی، بلاک 9-فیلڈ-بی-ایریا، کراچی
- 11۔ ایضاً، صفحہ نمبر 215-220 اور صفحہ نمبر 65-68۔
- 12۔ ایضاً، صفحہ نمبر 221-230۔
- 13۔ مودودی، ابوالاعلیٰ، سید سنت کی آئینی حیثیت، ص نمبر 13-14، اسلامک پبلیکیشنز پرائیویٹ لمیٹڈ، لاہور، 1997۔
- زبیر، حافظ محمد، تحریک تجدید اور متجددین، ص 10-16، ناشر دارالفکر اسلامی، لاہور، 2017۔
- 14۔ مودودی، ابوالاعلیٰ، سید، سنت کی آئینی حیثیت، ص نمبر 16.17، اسلامک پبلیکیشنز پرائیویٹ لمیٹڈ، لاہور، 1997۔
- احمد، اسرار، ڈاکٹر اسلام اور پاکستان تاریخی، سیاسی، علمی اور ثقافتی پس منظر ص-73، ناشر تنظیم اسلامی مرکزی دفتر 67۔ اے علامہ اقبال روڈ گڑھی شاہو، لاہور۔ 1989۔
- 15۔ ایضاً، ص نمبر 18۔
- 16۔ زبیر، حافظ محمد تحریک تجدید اور متجددین، ص نمبر 93-100، ناشر دارالفکر اسلامی لاہور، 2017۔
- مودودی، ابوالاعلیٰ سید سنت کی آئینی حیثیت، ص نمبر 16، اسلامک پبلیکیشنز پرائیویٹ لمیٹڈ، لاہور، 1997۔